

حضرت حسنین (ع) کے بارے ارشادات رسول(ص)

<?xml encoding="UTF-8">

امام حسن اور امام حسین علیہما السلام کے بارے میں ارشادات رسول(ص) گزشتہ مباحث میں ہم نے حضرت علی ابن ابی طالب(ع) کے بارے میں بعض نصوص کا ذکر کیا ہے۔ یہاں ہم نواسہ رسول امام حسن اور نواسہ رسول امام حسین کے بارے میں بعض احادیث کا تذکرہ کریں گے۔ ان میں سے آنحضرت صلی اللہ علیہ وآلہ وسلم کا ایک فرمان یہ ہے:

ہذا منی۔ یہ دونوں مجھ سے ہیں۔

یا د رہے کہ گزشتہ بحث میں ہم منی کا مفہوم بیان کر چکے ہیں۔

امام حسن اور امام حسین پیغمبر اسلام(ص) سے ہیں اور آپ(ص) کے نواسے ہیں حضرت مقدم بن معدی کرب سے مروی ہے: رسول اللہ صلی اللہ علیہ وآلہ وسلم نے حضرت حسن کو اپنی گود میں بٹھایا اور فرمایا:

ہذا منی۔ ۱ یہ مجھ سے ہے۔

حضرت براء بن عازب کہتے ہیں: نبی پاک صلی اللہ علیہ وآلہ وسلم نے حسن یا حسین کے بارے میں فرمایا:

ہذا منی۔ ۲

یعنی مرہ سے روایت ہے کہ رسول اللہ صلی اللہ علیہ وآلہ وسلم نے فرمایا:

حسین منی وانا من الحسین۔ احب اللہ من احب

حسیناً۔ حسین سبط من الاسباط۔

حسین مجھ سے ہیں اور میں حسین سے ہوں۔ خدا اُس سے محبت کرے جو حسین سے محبت کرے۔ حسین اسباط (اولاد) میں سے ایک نواسا ہے۔

ایک دوسری روایت میں ہے:

الحسن والحسین سبطان من الاسباط

”حسن اور حسین اولاد یا نواسوں میں سے دو نواسے ہیں۔“ ۳

ابو رمثہ سے مروی ہے کہ رسول اللہ صلی اللہ علیہ وآلہ وسلم نے فرمایا:

حسین منی وانا منہ هو سبط من الاسباط۔

حسین مجھ سے ہے اور میں حسین سے ہوں وہ نواسوں میں سے ایک نواسا ہے۔

ایک روایت میں ہے:

الحسن والحسین سبطان من الاسباط۔

حسن اور حسین نواسوں میں سے دو نواسے ہیں۔

حضرت براء بن عازب سے روایت ہے کہ آپ(ص) نے فرمایا:

حسین منی وانا منہ احب اللہ من احبہ۔ الحسن والحسین سبطان من الاسباط

حسین مجھ سے ہے اور میں اس سے ہوں اللہ اس کو دوست رکھے جو اسے دوست رکھے۔ حسن اور حسین

نواسوں میں سے دو نواسے ہیں۔ ۴

نبی کریم صلی اللہ علیہ وآلہ وسلم نے ان روایات میں حسنین کے لئے ”منی“ فرمایا: ان سب میں آپ کی مراد یہ ہے کہ اسلامی احکام کی تبلیغ میں وہ آپ کے ساتھ شریک ہیں۔

اسی طرح ہم ملاحظہ کرتے ہیں کہ حضور (ص) کا امام حسن اور امام حسین کے بارے میں سبطان من الاسباط فرمانا اس نقطہ نظر سے نہیں کہ وہ آپ کے نواسے ہیں کیونکہ ان دونوں کے علاوہ باقی سارے انسان بھی کسی نہ کسی کے نواسے ہیں۔ لہذا یہ کہنا کہ وہ صرف نواسے ہیں ایک لغو اور بے فائدہ بات ہے جس سے رسول اللہ کی ذات منزہ ہے۔ بکہ لفظ ”الاسباط“ میں الف اور لام (ا ل) قرآن میں ذکر شدہ ”اسباط“ کی طرف اشارہ کرنے کے لئے ”عہد ذہنی“ ۵ ہے۔ بنابرین ان احادیث میں سبطان من الاسباط سے مراد یہ ہے کہ یہ دونوں قرآن میں ذکر شدہ اسباط میں سے دو سبط ہیں۔ قرآن مجید میں اللہ تعالیٰ فرماتا ہے:

قُولُوا أَمَّا بِاِللّٰهِ وَمَا أُنْزِلَ إِلَيْنَا وَمَا أُنْزِلَ إِلَىٰ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَ الْأَسْبَاطِ وَمَا أُوتِيَ مُوسَىٰ وَعِيسَىٰ وَمَا أُوتِيَ النَّبِيُّونَ مِنْ رَبِّهِمْ لَا نُفَرِّقُ بَيْنَ أَحَدٍ مِّنْهُمْ وَنَحْنُ لَهُمْ مُّسْلِمُونَ ٦

(مسلمانوں) کہو کہ ہم اللہ پر ایمان لائے اور اس پر ایمان لائے جو ہماری طرف نازل کیا گیا ہے۔ اور جو ابراہیم ، اسماعیل ، اسحاق ، یعقوب اور ان کے اولاد کی طرف نازل کیا گیا اور جو موسیٰ اور عیسیٰ کو دیا گیا اور جو انبیاء کو ان کے رب کی طرف سے دیا گیا (ان سب پر ایمان لائے)۔ ہم ان میں سے کسی میں بھی تفریق نہیں کرتے اور ہم اسی کے فرمان بردار ہیں۔

دوسری جگہ ارشاد ربانی ہے:

أَمْ تَقُولُونَ إِنَّ إِبْرَاهِيمَ وَإِسْمَاعِيلَ وَإِسْحَاقَ وَيَعْقُوبَ وَ الْأَسْبَاطَ كَانُوا هُودًا أَوْ نَصَارَىٰ ٧

کیا تم لوگ کہتے ہو کہ ابراہیم، اسمعیل، اسحاق، یعقوب اور ان کی اولاد یہودی یا نصرانی تھے؟ ان کے علاوہ ارشاد باری تعالیٰ ہے:

قُلْ أَمَّا بِاللّٰهِ وَمَا أُنْزِلَ عَلَيْنَا وَمَا أُنْزِلَ عَلَىٰ إِبْرَاهِيمَ وَإِسْمَاعِيلَ وَ إِسْحَاقَ وَيَعْقُوبَ وَ الْأَسْبَاطِ ٨

کہہ دیجئے: ہم اللہ پر ایمان لائیں ہیں اور جو ہماری طرف نازل ہوا ہے اس پر بھی نیز ان (باتوں) پر جو ابراہیم ، اسماعیل ، اسحاق ، یعقوب اور ان کی اولاد پر نازل ہوئی ہیں۔

نیز ارشاد ربانی ہے:

إِنَّا أَوْحَيْنَا إِلَيْكَ كَمَا أَوْحَيْنَا إِلَىٰ نُوحٍ وَ النَّبِيِّينَ مِنْهُمْ بَعْدِهِ وَأَوْحَيْنَا إِلَىٰ إِبْرَاهِيمَ وَإِسْمَاعِيلَ وَ إِسْحَاقَ وَيَعْقُوبَ وَ الْأَسْبَاطِ وَ عِيسَىٰ وَ أَيُّوبَ وَ يُوسُفَ وَ هَارُونَ وَ سُلَيْمَانَ ٩

(اے رسول) ہم نے آپ کی طرف اس طرح وحی بھیجی ہے جس طرح نوح اور ان کے بعد کے نبیوں کی طرف بھیجی اور جس طرح ہم نے ابراہیم ، اسمعیل ، اسحاق ، اولاد یعقوب، عیسیٰ ، ایوب ، یونس ، ہارون اور سلیمان کی طرف وحی بھیجی۔

بنا بریں حسنین کے باء میں نبی پاک صلی اللہ علیہ وآلہ وسلم کی حدیث میں لفظ الاسباط کا الف اور لام (ال) مذکورہ آیات کے سبب سے مسلمانوں کے ذہنوں میں پیدا شدہ تصور کی طرف اشارہ ہے۔ اس قسم کے الف لام کو ”عہد ذہنی“ کہتے ہیں اور ان دونوں کے حق میں آپ (ص) کا فرمان ان دونوں کے پدر بزرگوار کے حق میں حضور (ص) کے اس فرمان کے مشابہ ہے جس کی رو سے علی (ع) کی رسول (ص) سے نسب وہی ہے جو ہارون کی موسیٰ سے چنانچہ اللہ تعالیٰ اس نسبت کی وضاحت حضرت موسیٰ کے قول کو نقل کرتے ہوئے فرماتا ہے:

وَاجْعَلْ لِّي وَزِيرًا مِّنْ أَهْلِيلَا ۖ هَارُونَ أَخِي ۖ اشْدُدْ بِهِ أَزْرِي ۖ وَأَشْرِكْهُ فِي أَمْرِي ۖ كَيْ نُسَبِّحَكَ كَثِيرًا ۖ وَنَذْكُرَكَ كَثِيرًا ۖ إِنَّكَ كُنْتَ بِنَا بَصِيرًا ۖ قَالَ قَدْ أُوتِيتَ سُؤْلَكَ يٰمُوسَىٰ ۚ ۱۰

اور میرے کنبے میں سے میرا ایک وزیر بنا دے میرے بھائی ہارون کو۔ اس سے میرا پشت پناہ بنا دے اور اسے میرے امر (رسالت) میں شریک بنا دے تاکہ ہم تیری خوب تسبیح کریں اور تجھے کثرت سے یاد کریں۔ یقیناً تو ہی ہمارے حال پر خوب نظر رکھتا ہے۔ فرمایا: اے موسیٰ یقیناً آپ کو آپ کی مراد دے دی گئی۔

نیز ارشاد باری تعالیٰ ہے:

وَآخِي هِرُونَ هُوَ أَفْصَحُ مِنِّي لِسَانًا فَأَرْسَلْهُ مَعِيَ رِدْءًا يُصَدِّقُنِي إِنِّي أَخَافُ أَنْ يُكَذِّبُونِ ۝ قَالَ سَنَشُدُّ عَضْكَ بِآخِيكَ ۝

اور میرے بھائی ہارون کی زبان مجھ سے زیادہ فصیح ہے لہذا اسے میرے ساتھ مددگار بنا کر بھیج کہ وہ میری تصدیق کریں کیونکہ مجھے خوف ہے کہ وہ میری تکذیب کریں گے۔ فرمایا: ہم آپ کے بھائی کے ذریعے آپ کے بازو مضبوط کریں گے۔

اس کے علاوہ اللہ ے فرمایا:

وَقَالَ مُوسَى لِأَخِيهِ هِرُونَ اخْلُفْنِي فِي قَوْمِي وَأَصْلِحْ وَلَا تَتَّبِعْ سَبِيلَ الْمُفْسِدِينَ۔ ۱۲

اور موسیٰ نے اپنے بھائی ہارون سے کہا: میری قوم میں میری جانشینی کرنا اور اصلاح کرتے رہنا اور مفسدوں کا راستہ اختیار نہ کرنا۔

ایک جگہ موسیٰ اور حضرت ہارون کے بارے میں فرماتا ہے:

وَلَقَدْ آتَيْنَا مُوسَى الْكِتَابَ وَجَعَلْنَا مَعَهُ أَخَاهُ هِرُونَ وَزِيرًا ۱۳

اور بتحقیق ہم نے موسیٰ کو کتاب عنایت فرمائی اور ان کے بھائی ہارون کو مددگار بنا کر ان کے ساتھ کر دیا۔

سورۃ مومنون میں فرمایا:

ثُمَّ أَرْسَلْنَا مُوسَىٰ وَ أَخَاهُ هِرُونَ لِبَايَعَتِنَا وَسُلْطٰنٍ مُّبِينٍ ۱۴

پھر ہم نے موسیٰ اور ان کے بھائی ہارون کو اپنی نشانوں اور واضح دلیل کے ساتھ بھیجا۔

ان آیات مبارکہ میں اللہ تعالیٰ نے جناب ہارون کو موسیٰ کا مددگار وزیر اور نبوت میں موسیٰ علیہ السلام کا شریک قرار دیا ہے۔ حضرت موسیٰ نے ان کو اپنی قوم میں اپنا جانشین بنایا۔ پھر جب خاتم الانبیاء نے صاف بتا دیا کہ حضرت علی (ع) اور آپ کی نسبت ہارون (ع) اور موسیٰ (ع) کی نسبت جیسی ہے اور اس نسبت سے صرف نبوت کو مستثنیٰ قرار دیا اور کہا کہ آپ کے بعد کوئی نبی نہ ہو گا تو پھر حضرت علی (ع) آپ کے لئے عہد رسول (ص) میں مددگار، وزیر اور شریک تبلیغ باقی رہ گئے اور حضور (ص) کی زندگی کے بعد آپ کے لئے رسول (ص) کی جانشینی اور تبلیغی ذمہ داریاں باقی رہ گئیں۔ یہی حال آپ کے بیٹوں حسن اور حسین کا ہے یعنی نبوت کے علاوہ اسباط کو حاصل ساری چیزیں ان دونوں کو حاصل ہیں۔ کیونکہ خاتم الانبیاء کے بعد کوئی نبی نہ ہو گا۔ پس ان کے واسطے اللہ تعالیٰ کی طرف سے اسلامی احکام کی تبلیغ کی ذمہ داریاں باقی رہ جاتی ہیں۔

حوالہ جات

- ۱ مسند احمد ج ۴ صفحہ ۱۳۲، کنز العمال ج ۱۳ صفحہ ۹۹، ج ۱۶ صفحہ ۲۶۲، جامع الصغیر مع شرح فیض القدیر ج ۳ صفحہ ۱۲۵
- ۲ کنز العمال ج ۱۶ صفحہ ۲۷۰۔
- ۳ صحیح بخاری باب معانقۃ الصبی حدیث ۳۶۱۲، سنن ترمذی ج ۱۳ صفحہ ۱۹۵، باب مناقب الحسن ولحسن

سن ابن ماجہ باب ۱۱ حدیث ۱۲۲، مسند احمد ج ۲ صفحہ ۱۷۲، مستدرک حاکم ج ۳ صفحہ ۱۷۷، کنز العمال ج ۱۶ صفحہ ۲۷۰

۲ کنز العمال ج ۱۳ صفحہ ۱۰۵، ۱۰۱، ۱۰۶ ج ۱۶ صفحہ ۲۷۰

۵ ذہن میں پہلے سے موجود کسی چیز کی یاد دہانی

۶ سورة بقرہ آیت ۱۳۶

۷ سورة البقرہ آیت ۱۴۰

۸ سورة آل عمران آیت ۸۴

۹ سورة النساء آیت ۱۶۳

۱۰ سورة طہ آیت ۲۹ و ۳۶

۱۱ سورة قصص، آیت ۳۴، ۳۵

۱۲ سورة اعراف آیت ۱۴۲

۱۳ سورة الفرقان آیت ۳۵

۱۴ سورة مومنون آیت ۴۵